



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 6.30 PM

DATE: 16-04-2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിനുള്ള പ്രചാരണം സംസ്ഥാനത്ത് ഊർജ്ജിതം . സ്ഥാനാർത്ഥികളും താരപ്രചാരകരും മണ്ഡലങ്ങളിൽ പര്യടനം തുടരുന്നു.
2. തിരഞ്ഞെടുപ്പിൽ സംസ്ഥാനത്തെ എട്ട് ജില്ലകളിലെ എല്ലാ ബൂത്തുകളിലും വെബ്സൈറ്റിന്റെ ഏർപ്പെടുത്തലിന് മുഖ്യതിരഞ്ഞെടുപ്പ് ഓഫീസർ സഞ്ജയ് കുമാർ
3. നവമാധ്യമങ്ങളിലൂടെയുള്ള വ്യക്തിഹത്യയ്ക്കെതിരെ വടകമണ്ഡലത്തിലെ എൽ ഡി എഫ് സ്ഥാനാർത്ഥി കെ.കെ.ശൈലജ മുഖ്യ തിരഞ്ഞെടുപ്പ് ഓഫീസർക്ക് പരാതി നൽകി.
4. 2023 ലെ സിവിൽ സർവീസ് പരീക്ഷാ ഫലം പ്രഖ്യാപിച്ചു.
5. തൃശൂർ പൂരത്തിന്റെ ഭാഗമായുള്ള സാമ്പിൾ വെടിക്കെട്ട് നാളെ .
6. ഐപിഎൽ ക്രിക്കറ്റിൽ ഇന്ന് കൊൽക്കത്ത നൈറ്റ് റൈഡേഴ്സ് രാജസ്ഥാൻ റോയൽസിനെ നേരിടും .

#####

സംസ്ഥാനം യുഡിഎഫ്

ലോക്സഭാ തിരഞ്ഞെടുപ്പിനുള്ള പ്രചാരണം കേരളത്തിൽ ആവേശകരമായി തുടരുന്നു. സ്ഥാനാർത്ഥികളും, മുതിർന്ന നേതാക്കളും, താരപ്രചാരകരും സംസ്ഥാനത്ത് പ്രചാരണം തുടരുകയാണ്. കോൺഗ്രസ് നേതാവും വയനാട് സ്ഥാനാർത്ഥിയുമായ രാഹുൽ ഗാന്ധി ഇന്ന് കോഴിക്കോടും, വയനാട്ടിലും റോഡ് ഷോയിൽ പങ്കെടുത്തു. കോൺഗ്രസ് അധികാരത്തിലെത്തിയാൽ കേന്ദ്രസർക്കാർ ജോലികളിൽ 50 ശതമാനം വനിതാ സംവരണം ഏർപ്പെടുത്തുമെന്നും, വനിതാസംവരണ നിയമം അടിയന്തരമായി നടപ്പാക്കുമെന്നും അദ്ദേഹം വയനാട്ടിൽ പറഞ്ഞു, ബിജെപിയ്ക്കെതിരെ രൂക്ഷവിമർശനം ഉന്നയിച്ച ശ്രീ രാഹുൽ ഗാന്ധി ജനങ്ങളെ യഥാർഥ പ്രശ്നങ്ങളിൽ നിന്നും ഭരണപക്ഷം വഴിതിരിച്ചുവിടുന്നതായും ആരോപിച്ചു. . മുതിർന്ന കോൺഗ്രസ് നേതാവും കർണാടക ഉപമുഖ്യമന്ത്രിയുമായ ഡി.കെ ശിവകുമാർ ഇന്ന് തിരുവനന്തപുരത്തും, മട്ടന്നൂരിലും യുഡിഎഫ് പ്രചാരണത്തിൽ പങ്കെടുത്തു. മല്ലികാർജ്ജുൻ ഖർഗേ, പ്രിയങ്കാ ഗാന്ധി, രേവന്ത് റെഡ്ഡി തുടങ്ങിയ നേതാക്കളും യുഡിഎഫ് പ്രചാരണത്തിനായി വരും ദിവസങ്ങളിൽ സംസ്ഥാനത്തെത്തും.

#####

**സംസ്ഥാനം എൽഡിഎഫ്**

മുഖ്യമന്ത്രിയും മുതിർന്ന സിപിഐ-എം നേതാവുമായ പിണറായി വിജയൻ ഇന്ന് ആലത്തൂർ മണ്ഡലത്തിൽ എൽഡിഎഫ് പ്രചാരണ യോഗങ്ങളിൽ പങ്കെടുത്തു. വടക്കാഞ്ചേരിയിലും, ആലത്തൂരിലും, നെന്മാറയിലും നടക്കുന്ന യോഗങ്ങളിലാണ് മുഖ്യമന്ത്രി പങ്കെടുത്തത്. കോൺഗ്രസ് നടപ്പാക്കിയ അതേ നയങ്ങളാണ് ബിജെപി പിന്തുടരുന്നതെന്നും, ഇത് ജനങ്ങൾക്ക് അനുകൂലമായ നയങ്ങളല്ലെന്നും അദ്ദേഹം ആരോപിച്ചു. കാർഷിക മേഖലയുമായി ബന്ധപ്പെട്ട കോൺഗ്രസ്, ബിജെപി നയങ്ങളെയും ശ്രീ പിണറായി വിജയൻ രൂക്ഷമായി വിമർശിച്ചു. സിപിഐഎം ദേശീയ ജനറൽ സെക്രട്ടറി സീതാറാം യെച്ചൂരി ഉൾപ്പെടെയുള്ള മുതിർന്ന നേതാക്കളും സംസ്ഥാനത്ത് എൽഡിഎഫ് പ്രചാരണത്തിനായി എത്തിയിട്ടുണ്ട്. സിപിഐ - എം പോളിറ്റ് ബ്യൂറോ അംഗം പ്രകാശ് കാരാട്ട് ആറ്റിങ്ങലിലും, ബന്ദു കാരാട്ട് ഇരിക്കൂരിലും പ്രചാരണ പരിപാടികളിൽ പങ്കെടുത്തു.

\*\*\*\*\*

**കെ. സുരേന്ദ്രൻ**

സ്ത്രീകളുടെ ഉന്നമനത്തിന് വൻ മുൻഗണനയാണ് മോദി സർക്കാർ നൽകുന്നതെന്ന് ബി.ജെ.പി സംസ്ഥാന അധ്യക്ഷൻ കെ. സുരേന്ദ്രൻ . പത്തനംതിട്ട അയിരൂരിൽ എൻ.ഡി.എ മണ്ഡലം കൺവൻഷൻ ഉദ്ഘാടനം ചെയ്യുകയായിരുന്ന അദ്ദേഹം. എൽഡിഎഫും യുഡിഎഫും വർഗീയ അജണ്ടയിലാണ് മുന്നോട്ട് പോകുന്നതെന്ന ആരോപണവും അദ്ദേഹം കോട്ടയത്ത് ഉന്നയിച്ചു. സഹകരണ ബാങ്ക് തട്ടിപ്പ് ഉൾപ്പെടെയുള്ള വിഷയങ്ങളിൽ പ്രധാനമന്ത്രി നരേന്ദ്രമോദി കേരളസന്ദർശനത്തിനിടെ ഇന്നലെ നടത്തിയ പരാമർശങ്ങൾ ശരിയായ ലക്ഷ്യത്തിലെത്തിയതായും അദ്ദേഹം പറഞ്ഞു. കാട്ടാക്കടയിലും കുന്നംകുളത്തുമാണ് പ്രധാനമന്ത്രി ഇന്നലെ പ്രചാരണ യോഗങ്ങളിൽ പങ്കെടുത്തത്.

\*\*\*\*\*

**മണ്ഡലങ്ങളിലൂടെ : ആറ്റിങ്ങൽ LS(ഇൻട്രോ)**

തിരുവനന്തപുരം ജില്ലയിലെ ആറ്റിങ്ങൽ ലോക്സഭാ മണ്ഡലത്തിൽ മൂന്ന് മുന്നണികളുടെയും തിരഞ്ഞെടുപ്പ് പ്രചാരണം ഊർജ്ജിതമായി പുരോഗമിക്കുകയാണ്. ദേശീയ നേതാക്കളെയുൾപ്പെടെ രംഗത്തെത്തിച്ചാണ് സ്ഥാനാർത്ഥികൾ പ്രചാരണം തുടരുന്നത്.

കൂടുതൽ വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രജു കോലിയക്കോട് .....

(വോയിസ്)

\*\*\*\*\*

**വെണ്ണാസ്സിങ്**

---

ലോക്സഭ തിരഞ്ഞെടുപ്പിൽ സംസ്ഥാനത്തെ എട്ട് ജില്ലകളിലെ മുഴുവൻ ബൂത്തുകളിലും വെബ്ബിംഗ് നടത്തുമെന്ന് മുഖ്യതിരഞ്ഞെടുപ്പ് ഓഫീസർ സഞ്ജയ് കുമാർ. കാസർഗോഡ്, കണ്ണൂർ, വയനാട്, മലപ്പുറം, കോഴിക്കോട്, പാലക്കാട്, തൃശൂർ, തിരുവനന്തപുരം എന്നീ ജില്ലകളിലെ മുഴുവൻ ബൂത്തുകളിലുമാണ് തത്സമയ നിരീക്ഷണ സംവിധാനം ഏർപ്പെടുത്തുന്നത്. സംസ്ഥാനത്തെ ബാക്കി ആറ് ജില്ലകളിൽ 75 ശതമാനം ബൂത്തുകളിലും വെബ്ബിംഗ് സൗകര്യം ഒരുക്കും. എന്നാൽ ഈ ജില്ലകളിലെ മുഴുവൻ പ്രശ്ന ബാധിത ബൂത്തുകളും തത്സമയ നിരീക്ഷണത്തിലായിരിക്കും.

&&&&&&&&&&&&&&&&&&&&&&&&&

### ഇലക്ട്രോണിക് വോട്ടിങ് യന്ത്രങ്ങൾ

സംസ്ഥാനത്ത് ലോക്സഭ തിരഞ്ഞെടുപ്പിനുള്ള രണ്ടാംഘട്ടം ഇവിഎം റാൻഡമൈസേഷൻ പൂർത്തിയായി. 30,238 ഇലക്ട്രോണിക് വോട്ടിങ് യന്ത്രങ്ങളാണ് സംസ്ഥാനത്ത് ഉപയോഗിക്കുന്നതെന്ന് മുഖ്യതിരഞ്ഞെടുപ്പ് ഓഫീസർ സഞ്ജയ് കുമാർ പറഞ്ഞു. ഏപ്രിൽ 26ന് നടക്കുന്ന വോട്ടെടുപ്പിൽ സംസ്ഥാനത്തെ 20 മണ്ഡലങ്ങളിലെ 25231 ബൂത്തുകളിലായാണ് ഇവ ക്രമീകരിക്കുക. 32698 വിവിപാറ്റ് യന്ത്രങ്ങളും സംസ്ഥാനത്ത് ഉപയോഗിക്കും. റിസർവ് മെഷീനുകൾ അടക്കമുള്ള കണക്കാണിത്.

&&&&&&&&&&&&&&&&&&&&&&&&&

### കെ.കെ.ശൈലജ

നവമാധ്യമങ്ങളിലൂടെ നടക്കുന്ന വ്യാജ പ്രചാരണങ്ങൾക്കെതിരെയും വ്യക്തിഹത്യയ്ക്ക് എതിരെയും നടപടി ആവശ്യപ്പെട്ട് വടകര ലോക്സഭാ മണ്ഡലം എൽ ഡി എഫ് സ്ഥാനാർത്ഥി കെ.കെ.ശൈലജ മുഖ്യ തിരഞ്ഞെടുപ്പ് ഓഫീസർക്ക് പരാതി നൽകി. യുഡിഎഫ് സ്ഥാനാർത്ഥി ഉൾപ്പെടെയുള്ളവർ ചേർന്ന് തന്നെ വ്യക്തിഹത്യ ചെയ്യുന്നതായി ശ്രീമതി കെ.കെ. ശൈലജ ആരോപിച്ചു. വ്യാജ വീഡിയോ ക്ലിപ്പുകൾ വരെ ഇതിനായി സൃഷ്ടിക്കുന്നതായും ഇത്തരം അശ്ലീല ചിത്രങ്ങൾ കൂടുബ ഗ്രൂപ്പുകളിൽ പ്രചരിപ്പിക്കുന്നതായും ആരോപണമുണ്ട്. കെ.കെ.ശൈലജയെ രാഷ്ട്രീയമായി നേരിടാനായില്ലെന്ന തിരിച്ചറിവിൽ നിന്നാണ് ഇത്തരം

---

സൈബർ ആക്രമണങ്ങളെന്ന് സിപിഐ(എം) സംസ്ഥാന സെക്രട്ടറി എം.വി.ഗോവിന്ദൻ പ്രതികരിച്ചു.

&&&&&&&&&&&&&&&&&&&&&&&&

**സിവിൽ സർവീസ്**

2023 ലെ സിവിൽ സർവീസ് പരീക്ഷാ ഫലം പ്രഖ്യാപിച്ചു. ലക്നൗ സ്വദേശി ആദിത്യ ശ്രീവാസ്തവ ഒന്നാം റാങ്ക് നേടി. ഒഡിഷയിൽ നിന്നുള്ള അനിമേഷ് പ്രധാൻ രണ്ടാം റാങ്കും തെലങ്കാന സ്വദേശി ഡൊണുരു അനന്യ റെഡ്ഡി മൂന്നാം റാങ്കും കരസ്ഥമാക്കി. നാലാം റാങ്ക് എറണാകുളം സ്വദേശി പി കെ സിദ്ധാർത്ഥ് രാംകുമാറിനാണ്. 2022 ലെ സിവിൽ സർവീസ് പരീക്ഷയിൽ 121 ആം റാങ്ക് നേടിയ നേടിയ സിദ്ധാർത്ഥ് നിലവിൽ ഐ.പി.എസ് പരിശീലനത്തിലാണ്. മലയാളികളായ വിഷ്ണു ശശികുമാർ 31000 റാങ്കും അർച്ചന പി പി 40000 റാങ്കും രമ്യ ആർ 45000 റാങ്കും നേടിയിട്ടുണ്ട്. യു പി എസ് സി യുടെ ഔദ്യോഗിക വെബ്സൈറ്റിൽ ഫലം ലഭ്യമാണ്.

&&&&&&&&&&&&&&&&&&&&&&&&

**വി ഡി സതീശൻ ഭക്ഷ്യസുരക്ഷ**

സംസ്ഥാനത്തെ സ്കൂൾ കുട്ടികൾക്ക് നൽകുന്ന ഉച്ചഭക്ഷണത്തിന് ഭക്ഷ്യ സുരക്ഷ ലൈസൻസ് ബാധകമാക്കേണ്ടതില്ലെന്ന പൊതുവിദ്യാഭ്യാസ വകുപ്പിന്റെ ഉത്തരവ് പിൻവലിക്കണമെന്ന് ആവശ്യപ്പെട്ട് പ്രതിപക്ഷ നേതാവ് വി.ഡി സതീശൻ മുഖ്യമന്ത്രിക്കു കത്ത് നൽകി.സ്കൂളുകളിൽ ഭക്ഷ്യ വിഷബാധയേറ്റ നിരവധി സംഭവങ്ങൾ സംസ്ഥാനത്തുണ്ടായിട്ടും ഗുണനിലവാര പരിശോധന വേണ്ടെന്ന് തീരുമാനിച്ചത് നിരൂത്തരവാദപരവും പ്രതിഷേധാർഹവുമാണെന്ന് പ്രതിപക്ഷ നേതാവ് കത്തിൽ ചൂണ്ടിക്കാട്ടി.

\*\*\*\*\*

**തൃശൂർ പുരം**

തൃശൂർ പുരത്തിന്റെ ഭാഗമായുള്ള സാമ്പിൾ വെടിക്കെട്ട് നാളെ. രാത്രി 7.30ന് തിരുവമ്പാടി വിഭാഗം വെടിക്കെട്ടിന് ആദ്യം തിരി കൊളുത്തും. തുടർന്ന് പാറമേക്കാവും ഇതിൽ പങ്കുചേരും .തൃശൂർ പുരത്തിന്റെ വെടിക്കെട്ടിന് ഇത്തവണ തിരുവമ്പാടി, പാറമേക്കാവ് വിഭാഗങ്ങളെ നയിക്കുക ഒരാളാണ്. നൂറ്റാണ്ടുകൾ പിന്നിട്ട ചരിത്രത്തിൽ ആദ്യമായാണ് രണ്ടുവിഭാഗങ്ങളുടെ വെടിക്കെട്ട് ചുമതല ഒരാളിലേക്കെത്തുന്നത്. പി സ്വരാജ് റൗണ്ടിന്റെ വിവിധ ഭാഗങ്ങളിൽ പെസോയും പൊലീസും അനുവദിച്ച സ്ഥലങ്ങളിൽനിന്ന് വെടിക്കെട്ട് കാണാം. ഈ മാസം 19 നാണ് തൃശൂർ പുരം. 20ന് പുലർച്ചെ മുന്നിനാണ് പ്രധാന വെടിക്കെട്ട്.

\*\*\*\*\*

**ഐപിഎൽ**

ഐപിഎൽ ക്രിക്കറ്റിൽ ഇന്ന് കൊൽക്കത്ത നൈറ്റ് റൈഡേഴ്സ് രാജസ്ഥാൻ റോയൽസിനെ നേരിടും. കൊൽക്കത്തയിലെ ഈഡൻ ഗാർഡൻസിൽ രാത്രി 7.30-നാണ് മത്സരം.

\*\*\*\*\*

**കാലാവസ്ഥ**

സംസ്ഥാനത്ത് ഇടിമിന്നലോട് കൂടിയ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. കോഴിക്കോട്, വയനാട് ജില്ലകളിൽ മഞ്ഞ ജാഗ്രത പ്രഖ്യാപിച്ചു. ലക്ഷദ്വീപ് തീരത്ത് മത്സ്യബന്ധനത്തിന് പോകരുതെന്നാണ് മുന്നറിയിപ്പ്. കേരള-കർണാടക തീരങ്ങളിൽ മത്സ്യബന്ധനത്തിന് തടസ്സമില്ല. വിവിധ ജില്ലകളിൽ കനത്ത ചൂടും സാധ്യതയുണ്ട്. തൃശൂർ, പാലക്കാട് ജില്ലകളിൽ താപനില 40 ഡിഗ്രി സെൽഷ്യസ് വരെ ഉയരുമെന്ന് കാലാവസ്ഥാ വകുപ്പ് മുന്നറിയിപ്പ് നൽകി.

---

കേരളതീരത്ത് നാളെ അർദ്ധരാത്രി വരെ ഉയർന്ന തിരമാലയ്ക്കും, കടലാക്രമണത്തിനും സാധ്യതയുള്ളതിനാൽ മത്സ്യത്തൊഴിലാളികൾ ജാഗ്രത പാലിക്കണം.

&&&&&&&&&&&&&&&&&

&&&&&&&&&&&&&

&&&&&&&&&

&&&&

&&

&

RNU TVPM